

03-12-2014

ఉదయము మురళి

ఓంశాంతి

“బాప్ దాదా”

మధువనము

“మధురమైన పిల్లలారా - స్మృతియాత్రలో సోమరులు కాకండి, స్మృతి ద్వారానే ఆత్మ పావనమవుతుంది,

సర్వాత్మలకు సేవ చేసి వారిని శుద్ధముగా తయారు చేయుటకే బాబా వచ్చారు ”

ప్రశ్న:- ఏ స్మృతి స్థిరముగా ఉన్నట్లయితే ఆహార పానీయాలు శుద్ధముగా అవుతాయి?

సమా:- సత్య ఖండానికి వెళ్లుటకు, మనుష్యుల నుండి దేవతలుగా అగుట కొరకు మేము బాబా వద్దకు వచ్చాము అనే స్మృతి ఉన్నట్లయితే ఆహార - పానీయాలు శుద్ధమైపోతాయి. ఎందుకనగా దేవతలు ఎప్పుడూ అశుద్ధ పదార్థాలు తినరు. మనము సత్యఖండమునకు, పావన ప్రపంచమునకు అధికారులగుటకు సత్య తండ్రి వద్దకు వచ్చాము. కనుక పతితులుగా (అశుద్ధమైన వారిగా) కాలేము.

ఓంశాంతి. ఆత్మిక తండ్రి ఆత్మిక పిల్లలను అడుగుతున్నారు - పిల్లలారా, మీరు ఇక్కడ కూర్చున్నప్పుడు ఎవరిని స్మృతి చేస్తారు? బేహద్ తండ్రిని. వారెక్కడ ఉంటారు?“ హే పతిత పావనా” అని వారిని పిలవటము జరుగుతుంది. ఈ రోజులలో సన్యాసులు కూడా పతితపావన సీతారామ్ అనగా పతితులను పావనముగా చేసే ‘రామా’ రండి అని పిలుస్తారు. పావన ప్రపంచమని సత్యయుగమును, పతిత ప్రపంచమని కలియుగమును అంటారని మీకు తెలుసు. ఇప్పుడు మీరు ఎక్కడ ఉన్నారు? కలియుగాంతములో. కనుక బాబా వచ్చి మమ్ములను పావనముగా చేయండి అని పిలుస్తారు. మనము ఎవరు? ఆత్మలము. ఆత్మనే పవిత్రముగా అవ్వాలి. ఆత్మ పవిత్రమైతే శరీరము కూడా పవిత్రమైనదే లభిస్తుంది. ఆత్మ పతితమగుట వలన పతిత శరీరము లభిస్తుంది. ఈ శరీరము మట్టిబొమ్మ. ఆత్మ అవినాశి. మేము చాలా పతితమయ్యాము, మమ్ములము పావనముగా చేయండి అని ఆత్మ ఈ అవయవాల ద్వారా చెప్తుంది, పిలుస్తుంది. బాబా పావనముగా చేస్తారు. 5 వికారాల రూపి రావణుడు పతితముగా చేస్తాడు. పావనముగా ఉండే మనము మరలా 84 జన్మలు తీసుకుంటూ తీసుకుంటూ ఇప్పుడు అంతిమ జన్మలో ఉన్నామని బాబా స్మృతి తెప్పించారు. బాబా చెప్తారు - ఈ మనుష్య సృష్టి రూపి వృక్షానికి నేను బీజరూపుడను. ఓ పరమపిత పరమాత్మ, ఓ గాడ్ ఫాదర్ ముక్తినివ్వండి అని నన్ను పిలుస్తారు. నన్ను విడిపించండి, మార్గదర్శకులై ఇచ్చిన శాంతిధామానికి తీసుకు వెళ్ళండి అని ప్రతి ఒక్కరు తమ గురించి చెబుతారు. స్థిరమైన శాంతి ఎలా లభిస్తుంది? అని సన్యాసులు కూడా అడుగుతారు. ఇప్పుడు శాంతిధామము మన ఇల్లు. అక్కడి నుండే పాత్ర చేయడానికి ఆత్మలు వస్తాయి. అక్కడ కేవలము ఆత్మలే ఉంటారు. శరీరములు ఉండవు. ఆత్మలు అశరీరిగా అనగా శరీర రహితముగా ఉంటాయి. నగ్నము అంటే అర్థము దుస్తులు ధరించకుండా అని కాదు. శరీరము లేకుండా ఆత్మలు నగ్నము(అశరీరులు)గా ఉంటాయి. తండ్రి చెప్తారు - పిల్లలారా! ఆత్మలైన మీరు మూలవతనములో శరీరములు లేకుండా ఉంటారు. దానిని నిరాకార ప్రపంచము అని అంటారు.

ఎలా మెట్లు క్రిందకు దిగుతూ వచ్చామని పిల్లలకు మెట్ల చిత్రము గురించి కూడా తెలియజేయడం జరిగింది. ఎక్కువ అంటే పూర్తి 84 జన్మలు పడుతుంది. కొందరు ఒక్క జన్మ కూడా తీసుకుంటారు. ఆత్మలు పై నుండి వస్తూనే ఉంటారు. ఇప్పుడు నేను పావనముగా చేయుటకే వచ్చాను అని తండ్రి చెప్తారు. శివబాబా బ్రహ్మ ద్వారా మమ్ములను పవిత్రమిస్తున్నారు. శివబాబా ఆత్మలకు తండ్రి.

బ్రహ్మను ఆదిదేవుడని అంటారు. ఈ దాదాలో తండ్రి ఎలా వస్తారు? అనునది పిల్లలైన మీకే తెలుసు. “ ఓ పతిత పావనా రండి ” అని నన్ను పిలుస్తారు కూడా. ఆత్మలు ఈ శరీరము ద్వారా పిలిచారు. ముఖ్యమైనది ఆత్మనే కదా. ఇది దుఃఖధామము. ఇక్కడ కలియుగములో చూడండి, కూర్చుని ఉండగానే ఆకస్మాత్తుగా మృత్యువు సంభవిస్తుంది. అక్కడ అలాంటి ఏ అనారోగ్యాలు ఉండవు. దాని పేరే స్వర్గము. ఎంత మంచి పేరు. చెప్తునే మనస్సుకు ఆనందము కలుగుతుంది. క్రీస్తుకు 3 వేల సంవత్సరాల క్రితము స్వర్గముండేదని క్రైస్తవులు కూడా చెప్తారు. ఇక్కడ భారతవాసులకైతే ఏమియూ తెలియదు. ఎందుకంటే వారు చాలా సుఖాన్ని చూశారు. కనుక దుఃఖాన్ని కూడా ఎక్కువగా చూస్తున్నారు. తమోప్రధానముగా అయినారు. 84 జన్మలు కూడా వీరే తీసుకుంటారు. అర్ధకల్పము తర్వాత మరలా ఇతర ధర్మములవారు వస్తారు. అర్ధకల్పము దేవీ దేవతలు ఉండేవారని అప్పుడు వేరే ధర్మములు ఉండేవి కావని ఇప్పుడు మీకు తెలుసు. మరలా త్రేతాలో రామరాజ్యము ఉన్నప్పుడు కూడా ఇస్లామీయులు, బౌద్ధులు ఉండేవారు కారు. మనుష్యులు గాఢాంధకారములో ఉన్నారు. ప్రపంచ ఆయుష్షు లక్షల సంవత్సరములని చెప్తారు, కనుకనే కలియుగము ఇంకా చిన్న బిడ్డ అని తికమకపడుతున్నారు. కలియుగము పూర్తి అయ్యి సత్యయుగము వస్తుందని మీకు ఇప్పుడు తెలుసు. అందుకే ఆస్తి తీసుకొనుటకై మీరు తండ్రి వద్దకు వచ్చారు. మీరంతా స్వర్గవాసులుగా ఉండేవారు. తండ్రి స్వర్గము స్థాపన చేయటానికే వస్తారు. మీరే స్వర్గములో వస్తారు. మిగిలినవారంతా ఇల్లైన శాంతిధామానికి వెళ్లిపోతారు. అది మధురమైన ఇల్లు. అక్కడ ఆత్మలు నివసిస్తాయి. ఇక్కడకు వచ్చి పాత్రధారులుగా అవుతారు. శరీరము లేకుండా ఆత్మ మాట్లాడలేదు. అక్కడ శరీరము లేని కారణముగా ఆత్మలు శాంతిగా ఉంటాయి. మరలా అర్ధకల్పము దేవీదేవతలు, సూర్యవంశీ చంద్రవంశము వారు ఉంటారు. మరలా ద్వాపర కలియుగాలలో మనుష్యులు ఉంటారు. దేవతల రాజ్యముండేది. ఇప్పుడది ఎక్కడకు పోయింది? ఎవ్వరికీ తెలియదు. ఈ జ్ఞానము మీకు తండ్రి నుండి ఇప్పుడే లభిస్తుంది. ఏ ఇతర మనుష్యులలో ఈ జ్ఞానముండదు. తండ్రి వచ్చి మనుష్యులకు ఈ జ్ఞానమునిస్తారు. దీని ద్వారానే మనుష్యులు దేవతలుగా అవుతారు. మీరిక్కడికు మనుష్యుల నుండి దేవతలుగా అగుటకు వచ్చారు. దేవతల ఆహార-పానీయాలు అశుద్ధముగా ఉండవు. వారెప్పుడూ బిడి మొదలైనవి తాగరు. ఇక్కడి పతిత మనుష్యులు ఏమేమి తింటూ ఉంటారో అడగనే అడగకండి. ఈ భారతదేశము మొదట సత్య ఖండముగా ఉండేదని తండ్రి తెలుపుతున్నారు. తప్పక సత్య తండ్రి స్థాపన చేసి ఉంటారు. తండ్రినే సత్యమని అంటారు. నేనే భారతదేశాన్ని సత్య ఖండముగా చేస్తానని తండ్రి కూడా చెప్తారు. పిల్లలైన మీరు సత్యమైన దేవతలుగా ఎలా కాగలరో కూడా మీకు నేర్పతాను. ఎంతమంది పిల్లలు ఇక్కడికి వస్తారు! అందవల్లనే ఈ ఇల్లు మొదలైనవి కట్టించవలసి వస్తుంది. అంతిమము వరకు కట్టబడుతూనే ఉంటాయి, చాలా కట్టబడ్డాయి. ఇల్లు కొనుగోలు కూడా చేస్తారు. శివబాబా బ్రహ్మ ద్వారా కార్యము చేస్తారు. బ్రహ్మ నల్ల(పతితము)గా అయిపోయాడు. ఎందుకనగా ఇది అనేక జన్మల అంతిమ జన్మ కదా. ఇతడు మరలా సుందరము(పవిత్రము)గా అవుతాడు. కృష్ణుని నల్లని చిత్రాలు మరియు సుందరమైన చిత్రాలు కూడా ఉన్నాయి కదా. మ్యూజియంలో పెద్ద పెద్ద మంచి చిత్రాలున్నాయి, వాటి

పై మీరు ఎవరికైనా చాలా బాగా తెలిపించగలరు. ఇక్కడ బాబా మ్యూజియంను కట్టించరు. వీటిని శాంతిస్తంభము అని అంటారు. మేము మా ఇల్లైన శాంతిధామానికి వెళ్తామని, అక్కడి నివాసులమని మరలా ఇక్కడకు వచ్చి శరీరము తీసుకుని పాత్రను అభినయిస్తామని మీకు తెలుసు. ఇక్కడ ఎవరూ సాధు సన్యాసులు లేక పండితులు చదివించడం లేదని పిల్లలకు మొట్టమొదట నిశ్చయముండాలి. ఈ దాదా సింథ్లో నివసించేవాడు కానీ ఇందులో ఎవరు ప్రవేశము చేసి మాట్లాడుతున్నారో వారు జ్ఞాన సాగరులు. వారిని గురించి ఎవ్వరికీ తెలియదు. గాడ్ ఫాదర్ అని అంటారు కానీ వారికి నామ-రూపాలు లేనే లేవని, వారు నిరాకారులు, వారికి ఏ ఆకారము లేదని అంటారు. మరలా వారు సర్వవ్యాపి అని కూడా అంటారు. అరే, పరమాత్ముడు ఎక్కడ ఉన్నారు? అని అడుగుతే వారు సర్వవ్యాపి అని అందరిలోనూ ఉన్నారని అంటారు. అరే! అందరిలో ఆత్మ ఉంది, అందరూ సోదరులు కదా. మరి అందరిలోనూ పరమాత్మ ఎక్కడి నుండి వచ్చారు? ఆత్మ కూడా ఉంది మరియు పరమాత్మ కూడా ఉన్నారు అని చెప్పలేము. బాబా మీరు వచ్చి పతితులైన మమ్ములను పావనముగా చేయండి అని పరమాత్ముడైన తండ్రిని పిలుస్తారు. ఈ వ్యాపారము, ఈ సేవ చేయటం కొరకే నన్ను పిలుస్తారు. మీరు వచ్చి మా అందరినీ శుద్ధముగా చేయండి, పతిత ప్రపంచములోకి రండి అని నన్ను ఆహ్వానిస్తారు. బాబా, మేము పతితులమని అంటారు. తండ్రి పావన ప్రపంచమును చూడనే చూడరు. పతిత ప్రపంచములోనే మీ సేవ చేయుటకై వచ్చారు. ఇప్పుడీ రావణ రాజ్యము వినాశనమైపోతుంది. ఇప్పుడు రాజయోగము నేర్చుకుంటున్న మీరు అక్కడకు వెళ్లి రాజాధి రాజులుగా అవుతారు. మిమ్ములను లెక్కలేనన్ని సార్లు చదివించాను తిరిగి 5 వేల సంవత్సరముల తర్వాత మిమ్ములనే చదివిస్తాను. సత్య త్రేతాయుగాల రాజధాని ఇప్పుడు స్థాపనవుతూ ఉంది. మొదట బ్రాహ్మణ కులము. ప్రజాపిత బ్రహ్మ అని గాయనము చేయబడింది కదా. అతడినే ఆడమ్, ఆదిదేవుడని అంటారు. ఇది ఎవ్వరికీ తెలియదు. చాలా మంది ఇక్కడకు వచ్చి వీని మరలా మాయకు వశమైపోతారు. పుణ్యాత్మలుగా అవుతూ అవుతూ మరలా పాపాత్మలుగా అవుతారు. మాయ చాలా శక్తివంతమైనది. అందరినీ పాపాత్మలుగా చేసేస్తుంది. ఇక్కడ ఎవరూ పవిత్రాత్మలు, పుణ్యాత్మలు లేనే లేరు. దేవ దేవతలు పవిత్రాత్మలుగా ఉండేవారు. అందరూ పతితులైనప్పుడు తండ్రిని పిలుస్తారు. ఇప్పుడిది రావణ రాజ్యము, పతిత ప్రపంచము. దీనిని ముళ్ళ అడవి అని అంటారు. సత్యయుగాన్ని పుష్కల ఉద్యానవనమని అంటారు. మొగల్ గార్డన్ లో ఎంతో ఫస్ట్ క్లాస్ అయిన పుష్పాలు ఉంటాయి. జిల్లేడు పూలు కూడా లభిస్తాయి కాని శివుని పై వాటిని ఎందుకు ఉంచుతారో ఎవ్వరికీ తెలియదు. ఇది కూడా తండ్రి కూర్చొని తెలియజేస్తున్నారు. నేను చదివించునప్పుడు వారిలో కొందరు గుండుమల్లెలు, కొందరు రత్నకోతి పుష్పాలు, కొందరు జిల్లేడు పూలు కూడా ఉన్నారు. నంబరువారుగా ఉన్నారు కదా. దీనిని దుఃఖధామము, మృత్యులోకమని అంటారు. సత్యయుగము అమరలోకము. ఈ విషయాలు ఏ శాస్త్రాలలోనూ లేవు. శాస్త్రాలనైతే ఈ దాదా చదివారు. తండ్రి శాస్త్రాలను చదివించరు. తండ్రి అయితే స్వయముగా సద్గతిదాత కానీ గీతను ఉదహరిస్తారు. సర్వశాస్త్రమయి శిరోమణి గీతను భగవంతుడు ఉపదేశించారని అంటారు. కానీ భగవంతుడని ఎవరిని అంటారో భారతవాసులకు తెలియదు. తండ్రి చెప్తారు - నేను నిష్కామ

సేవ చేస్తాను. మిమ్ములను విశ్వాధికారులుగా చేస్తాను, నేను కాను. స్వర్గములో మీరు నన్ను స్మృతి చేయరు. దుఃఖములో అందరూ స్మృతి చేస్తారు, సుఖములో ఎవరూ స్మృతి చేయరు. దీనిని సుఖ-దుఃఖాల ఆట అని అంటారు. స్వర్గములో వేరే ఇతర ధర్మమేదీ ఉండదు. అవన్నీ తర్వాత వస్తాయి. ఇప్పుడీ పాత ప్రపంచము వినాశనమైపోతుంది, చాలా తీవ్రముగా ప్రకృతి వైపరిత్యాలు, తుఫానులు వస్తాయి. అంతా సమాప్తమైపోతుంది.

తండ్రి ఇప్పుడు వచ్చి బుద్ధిహీనులను బుద్ధివంతులుగా చేస్తారు. తండ్రి ఎంత ధన సంపత్తులను ఇచ్చారు, అది అంతా ఎక్కడకు పోయింది? ఇప్పుడు ఎంతగా దివాలా తీశారు! స్వర్ణము పక్షిలా ఉండే భారతదేశము ఇప్పుడు ఏమైపోయింది? ఇప్పుడు మరలా పతితపావనులైన తండ్రి వచ్చి రాజయోగమును నేర్పుతున్నారు. అది హరయోగము, ఇది రాజయోగము. ఈ రాజయోగము ఇరువురి కొరకు ఆ హరయోగము కేవలము పురుషులే నేర్చుకుంటారు. పురుషార్థము చేయండి, విశ్వాధికారులై చూపండి అని తండ్రి చెప్పున్నారు. ఇప్పుడీ పాత ప్రపంచము వినాశనము తప్పక జరుగుతుంది. కొద్ది సమయము మాత్రమే మిగిలి ఉంది. ఈ యుద్ధము అంతిమ యుద్ధము. ఈ యుద్ధము ప్రారంభమైతే ఆగదు. మీరు ఎప్పుడు కర్మాతీత స్థితిని పొందుతారో, స్వర్గానికి వెళ్లుటకు యోగ్యులుగా అవుతారో అప్పుడీ యుద్ధము ప్రారంభమవుతుంది. తండ్రి మరలా చెప్పున్నారు - స్మృతి యాత్రలో నోమరులు కాకండి. ఇందులోనే మాయ విష్ణుములు వేస్తుంది. మంచిది.

మధురాతి మధురమైన అపూర్వాపమైన పిల్లలకు మాత - పిత, బాప్ దాదాల ప్రియస్మృతులు మరియు గుడ్ మార్నింగ్ ధారణకొరకు ముఖ్య సారము:- ఆత్మిక పిల్లలకు ఆత్మిక తండ్రి నమస్క.

1. తండ్రి ద్వారా బాగా చదివి ఫస్ట్ క్లాస్ పుష్పాలుగా అవ్వాలి, ఈ ముళ్ళ అడవిని పుష్పాల తోటగా మార్చుటలో తండ్రికి పూర్తిగా సహయోగము చేయాలి.
2. కర్మాతీత స్థితిని పొందుటకు లేక స్వర్గములో ఉన్నత పదవి యొక్క అధికారాన్ని ప్రాప్తి చేసుకొనుటకు స్మృతియాత్రలో తత్పరులవ్వాలి. నోమరులుగా కారాదు.

వరదానము:- “కర్మబంధనాన్ని సేవాబంధనములోకి పరివర్తన చేసి సర్వులనుండి న్యారా

మరియు పరమాత్మ ప్యారేభవ ”

బ్రాహ్మణ జీవితానికి ఆధారము పరమాత్మ ప్రేమ. అది న్యారాగా అయినప్పుడు లభిస్తుంది. ప్రవృత్తిలో ఉన్నారంటే సేవ కొరకు ఉన్నారు. ఎప్పుడూ ఇది లెక్కాచారము, కర్మ బంధనము..... అని భావించకండి. కానీ ఇది సేవ అని అనుకోండి. సేవా బంధనములో బంధింపబడుట ద్వారా కర్మబంధనము సమాప్తమైపోతుంది. సేవా భావము లేకుంటే కర్మబంధనము లాగుతుంది. ఎక్కడ కర్మబంధనముందో అక్కడ దుఃఖపుటల ఉంటుంది. సేవాబంధనములో సంతోషముంది. అందువలన కర్మబంధనమును సేవాబంధనములో పరివర్తన చేసి అతీతంగా, ప్రియంగా ఉంటే పరమాత్మ ప్రియులుగా అవుతారు.

సోగ్స్:- “స్వస్థితి ద్వారా వ్రతి పరిస్థితిని దాటుకొనువారే శ్రేష్ఠ ఆత్మలు ”